



**చిట్ మంచిదా?**  
**మ్యూచువల్ ఫండ్స్ ఉత్తమమా?**  
**చాలామందిని ఈ ప్రశ్న తోలుస్తూ ఉంటుంది. దీర్ఘకాలిక పెట్టుబడులకు దేన్ని ఎంచుకోవాలి? తాత్కాలికమైన అవసరాలకు ఏది మంచిది? చిట్లో రిస్క్ ఎంత? మ్యూచువల్ ఫండ్స్లో సమస్యలు ఉండవా? పొదుపు మంత్రం పరించేవారికి ఈ సందేహాలు తలెత్తడం సహజం. అయితే, ఈ రెండిల్లో ఏది మేలు, ఎవరు దేన్ని ఎంచుకోవాలన్నది వ్యక్తిగత ఆర్థిక వెసులుబాటు, అవసరాలపై ఆధారపడి ఉంటుంది.**

# చిట్ ఎస్ఐపీ

# మంచిదా?

**ప్ర**తి మనిషికి ఆర్థికంగా కొన్ని లక్ష్యాలు ఉంటాయి. వాటిని చేరుకోవడానికి రకరకాల మార్గాలు అన్వేషిస్తూ ఉంటారు. కొన్ని పెట్టుబడులు భవిష్యత్ అవసరాల కోసమైతే, మరికొన్ని దీర్ఘకాలిక ప్రయోజనాల కోసం. అయితే, ఈ రెండింటినీ ఒకే గాటన కడితే మదుపు అదుపు తప్పే ప్రమాదం ఉంది. ఈ ధర్మ సూక్ష్మం తెలియక చాలామంది పెట్టుబడి పక్కదారి పడుతుంటుంది. ఈ క్రమంలో వేతన జీవుల వెతలు షరా మామూలే! అన్ని ఖర్చులూ పోగా మిగిలిన కొద్ది మొత్తంలో చీటీలు కట్టడం రివాజు. అయితే, ప్రైవేట్ వ్యక్తులు నిర్వహించే చిట్స్ ప్రమాదమని తెలిసినా దీన్ని నిలువరించలేకపోతున్నారు. ఈ ప్రశ్నే అడిగితే రిస్క్ లేనిది ఎక్కడ అని బదులిస్తారు. కానీ, ఎందరో చిట్ నిర్వాహకులు రాత్రికి రాత్రి బోర్డు తిప్పేసిన ఉదంతాలు పూటకో చోట చోటచేసుకుంటూనే ఉంటాయి.

**తెలిసి మరీ...**  
 సాధారణ ప్రజలు ప్రైవేట్ చిట్స్ వైపు మొగ్గు చూపడానికి కారణాలు కోకొల్లలు. అవసరానికి డబ్బు చేతికి అందుతుందన్న ఒకే ఒక కారణం చిట్స్ నిర్వాహకులకు బలం చేకూరుస్తున్నది. దీనికోసం చీటీ కాలపరిమితి తక్కువ. గరిష్ఠంగా 60 నెలల వరకు ఉంటుంది. మన ఆర్థిక సామర్థ్యానికి తగ్గట్టుగా రూ.25వేలు మొదలుకొని రూ.కోటి ఇంకా ఎక్కువ మొత్తం చిట్స్ కూడా ఉన్నాయి. తెలిసిన వ్యక్తులే నిర్వాహకులుగా ఉండటంతో, అత్యవసర సమయాల్లో చీటీ పాడుకునే అవకాశం ఉంటుందని చాలామంది వీటిని ఎంచుకుంటారు. ఆర్బీఐ నిబంధనలకు లోబడి, ప్రభుత్వ అనుమతులతో పలు సంస్థలు

చిట్స్ నిర్వహిస్తున్నాయి. అయితే, వీటిల్లో చిట్స్ వేయడానికి ఆలోచించే ప్రజలు పూచీకత్తు గొడవలు ఉండవనే సాకుతో వ్యక్తిగత చిట్స్ వైపు చూస్తుంటారు. పైగా అసంఘటిత రంగంలో ఉన్నవారికి బ్యాంకు రుణాలు తేలిగ్గా మంజూరు కావు. సంస్థలు నిర్వహించే చిట్స్ గురించి పూర్తిస్థాయి అవగాహన కూడా ఉండదు. దీంతో ప్రైవేట్ వ్యక్తుల చీటీపాటలకు వంతపాడుతుంటారు. తీరా నిర్వాహకులు చేతులు ఎత్తేశాక... మోసపోయామని లబోదిబోమంటారు. ఇంత రిస్క్ ఉందని తెలిసినా.. చాలామంది తమ ఆలోచన మార్చుకోరు. అవసరానికి డబ్బు అందు

**రిస్క్ లేనిది ఎక్కడ? అని మొండిగా ముందుకు వెళ్లే చిట్స్ అయినా, ఎస్ఐపీ అయినా చివరికి తలకుమించిన భారమే అవుతుంది. రుణబాధలు ఉన్నవాళ్లు చీటీ ద్వారా వాటినుంచి బయటపడటం మంచిది. క్రెడిట్ కార్డు బిల్లు మినమమ్ కడుతూ రకరకాలుగా ఇన్వెస్ట్ చేస్తామనడం హాస్యాస్పదం! మీ రాబడిలోంచి ఖర్చులు పోసు మిగిలిన మొత్తాన్ని సమయానుకూలంగా ఇన్వెస్ట్ చేయడమే సరైన ఆర్థిక విధానం.**



తుందన్న ఆశ, పరిస్థితులు బాగాలేకపోతే నెలవారీ వాయిదా ఆలస్యంగానైనా చెల్లించవచ్చనే నమ్మకమే ఇందుకు కారణం.

**దీర్ఘకాలమైతేనే..**  
 చిట్స్లో రిస్క్ సంగతి పక్కన పెడితే... ఇది మంచి ఇన్వెస్ట్మెంట్. తక్కువ కాలపరిమితి కావడంతో 10 శాతం వరకు రిటర్న్స్ ఉంటుంది. ముందుగానే చిట్ ఎత్తుకున్నా వడ్డీ భారం 18 శాతం వరకు మాత్రమే! ఎప్పుడూ ఒక రన్నింగ్ చిట్ ఉండేలా చూసుకోవడం మంచిది. అయితే, వ్యక్తుల దగ్గర కాకుండా సంస్థల్లో వేయడం మంచిది. ఇక మ్యూచువల్ ఫండ్స్ను దీర్ఘకాలిక ప్రయోజనాల కోసం ఎంచుకోవాలి. ఒక్కోసారి ఏడాది నిడివిలోనే రిటర్న్స్ రెండింతలు వచ్చే అవకాశం ఉంటుంది. కానీ, చాలా అరుదుగా ఇలాంటివి జరుగుతుంటాయి. రెండుమూడేండ్ల కాలపరిమితితో ఎస్ఐపీ (మ్యూచువల్ ఫండ్స్) ఎంపిక మంచి పెట్టుబడి అనిపించుకోదు. మార్కెట్ ఒడుదుడుకులకు గురైతే పెట్టింది కూడా చేతికి అందని పరిస్థితి తలెత్తవచ్చు. ఈ రంగాన్ని ఎంచుకుంటే మీ పెట్టుబడిని కనీసం ఎనిమిదేళ్లు కొనసాగించాలి. ఎనిమిదేళ్ల తర్వాత మీ అవసరాలు ఏమిటి? అందుకు ఎంత మొత్తం కావాలో, దానికోసం నెలవారీగా ఎంత చొప్పున ఇన్వెస్ట్ చేయాలో దాని ఆధారంగా ఎస్ఐపీ కొనసాగించాలి. ఇక్కడా రిస్క్ ఉంటుంది. కానీ, మల్టీ క్వార్టర్ ఇన్వెస్ట్మెంట్ కావడం, దీర్ఘకాలం ఉండ

టంతో మీ పెట్టుబడిపై 12-18 శాతం వరకు రిటర్న్స్ వచ్చే అవకాశం ఉంటుంది. ■



**ఎం. రాం ప్రసాద్**  
 సర్టిఫైడ్ ఫైనాన్షియల్ ప్లానర్  
 ram@rpwealth.in  
 www.rpwealth.in